

Grundgeving fyri val av Ársins Virki 2015

Sum vit júst hava hoyrt, hevur dómsnevndin valt Bakkafrøst sum Ársins Virki 2015.

Ársins Virki 2015, Bakkafrøst, er størsta fyrirøkan í føroyskum havbúnaði. Og gongdin í føroyskum havbúnaði sum heild hevur seinastu árin verið sera jalig. Føroyskur laksur hevur síðani 2009 megnað at fingið ein vaksandi meirpris í marknaðinum í mun til norskan aldan laks. Hetta merkir, at føroyskur havbúnaður er serliga dugnaligur til at framleiða og marknaðarføra føroyskan laks á ein hátt, sum kundarnir í best gjaldandi kundabólkunum eru til reiðar at gjalda fyri.

Dómsnevndin hevur í sínari grundgeving fyri at velja Bakkafrøst sum Ársins Virki serliga lagt dent á fíggarligu úrslitini og á tær framskygdu íløgur, sum fyrirøkan hevur gjørt. Íløgur, sum fara at minka um váðan í framleiðsluni og gera hana meira effektiva. Bakkafrøst hevur latið byggja nýggjan framkomnan brunnbát, sum gevur heilt nýggjar møguleikar. Bakkafrøst er eisini í ferð við at byggja eitt nýtt kryvji- og portiónsvirki, sum umframt at savna virksemið hjá 7 verandi virkjum eisini gevur møguleikar fyri virking av nýggjum vørum. Harumframt ger felagið íløgur í smoltstøðir, so til ber at ala størri smolt á landi. Hetta minkar um váðan og gevur møguleika fyri at økja framleiðsluna, uttan at meira fiskur er í sjónum av hesum ávum.

Á umhvørvisøkinum er Bakkafrøst fyrsta føroyska alifyrirøkan, sum hevur fingið eitt aliðki umhvørvisgóðkent eftir ASC-standardinum. Bakkafrøst er eisini farið at reinsa sítt alifóður fyri umhvørvisdálkingarevni, hóast hesi dálkingarevnini frammanundan liggja langt undir almennu markvirðinum. Alt hetta setur eisini Bakkafrøst betri í mun til eftirspurningin eftir einum hágóðskuprodukti.

Bakkafrøst var fyrsta føroyska fyrirøkan, sum varð skrásett á norska virðisbrævamarknaðinum. Um lyklatøl hjá Bakkafrøst verða samanborin við aðrar havbúnaðarfyrirøkur á Oslo Børs, eru tey ikki verri enn hjá kappingarneytunum, tvørturímóti. Saman við hegni at samskifta við partaeigarar hevur hetta eisini gjørt Bakkafrøst-partabrævið til eitt væl dámt partabræv á altjóða virðisbrævamarknaðinum. Í vikuni bórast tíðindi um, at norskir greinarar við Stockman virðislønini valdu Bakkafrøst sum bestu miðalstóru fyrirøku, tá talan er um kunning um virksemi sítt.

Vit vita tó øll, at tað gongur upp og niður í øllum vinnum. Vit skulu ikki meira enn 10 ár aftur í tíðina, so var føroyskur havbúnaður í svárari kreppu, og hugurin at gera og fígga íløgur í vinnuna var ikki stórir. Tær íløgur, sum verða gjørdar nú, eru allar við til at minka um váðan, til frama fyri starvsfólk, íleggjarar og alt Føroya land. Vónandi merkir hetta, at tann framburður, sum føroyskur havbúnaður hevur haft, heldur fram í komandi árum, og at sveiggini, sum vit vita fara at koma, verða avmarkaði.

Storm P. segði, at einki kemur av ongum – uttan lummaull. Bakkafrøst hevur seinastu árin komið sær í fremstu røð takkað verið dugnaligum starvsfólkum, virkisfýsni og hørðum arbeiði.

Tí fari eg við hesum at ynskja Bakkafrøst tillukku við heiðrinum sum Ársins Virki 2015.